

Примено: 30.12.2019			
Орг. Един.	Број:	Прилог:	Вредност:
01	448/15		

Врз основа на член 37 став (9) од Законот за високото образование (Службен весник на Република Македонија бр.82/2018) а по претходна согласност од Наставно-научниот совет на Факултет за шумарски науки, пејзажна архитектура и екоинженеринг „Ханс Ем“ – Скопје, одлука бр.02-542/2 од 26.12.2019 година, Факултетското студентско собрание донесе

СТАТУТ
на Факултетското студентско собрание на
Факултет за шумарски науки, пејзажна архитектура и екоинженеринг „Ханс Ем“
при универзитетот „Св.Кирил и Методиј“ во Скопје

I ОСНОВНИ ОДРЕДБИ

Предмет на уредување

Член 1

Со овој Статут се уредуваат: составот, надлежноста, начинот на работа, називот и седиштето, органите и телата, начинот на предлагање и избор на претставници на студентите во Факултетското студентско собрание на **Факултет за шумарски науки, пејзажна архитектура и екоинженеринг „ХансЕм“** - Скопје (во понатамошниот текст: Факултетско студентско собрание), како и нивниот број од секоја година на студии од прв циклус (додипломски) студии, од втор и трет циклус студии, начинот на избор и разрешување на претставниците на студентите во органите и телата на **Факултет за шумарски науки, пејзажна архитектура и екоинженеринг „ХансЕм“**(во понатамошниот текст: Факултетот), начин на избор на претставници во Универзитетското студентско собрание, начин на избор и разрешување на заменик студентски правобранител, финансирањето како и други прашања што се од значење за работата на Факултетското студентско собрание.

Избирачко право

Член 2

Право да избираат и да бидат избрани за претседател или член на Факултетското студентско собрание имаат стите студенти на Факултетот, кои се запишани на некоја од студиските програми во учебната година/семестар во кој се спроведуваат избори.

Мандат

Член 3

Мандатот на претседателот и на членовите на Факултетското студентско собрание е една година со правона уште еден избор.

Права и обврски на избраните претставници

Член 4

Избраните членови на студентите во Факултетското студентско собрание имаат право и обврска до учествуваат во неговата работа, да ги застапуваат интересите на студентите, да избираат претставници во универзитетското студентско собрание, во органите и телата на Факултетот, да се самоорганизираат.

Статус на Факултетското студентско собрание

Член 5

Факултетското студентско собрание е тело на Факултетот во кое членуваат претставници на студентите и нема својство на правно лице.

Застапување и претставување

Член 6

Факултетското студентско собрание го претставува и застапува Претседателот.

Назив и седиште

Член 7

Полниот назив на Факултетското студентско собрание е:
Универзитет „Св. Кирил и Методиј“ во Скопје, Факултет за шумарски науки, пејзажна архитектура и екоинженеринг „ХансЕм“ – Скопје, Факултетско студентско собрание.

Скратениот назив е: ХЕФ

Седиштето на Факултетското студентско собрание е на Факултетот, ул. 16-та Македонска Бригада бр. 1, 1000 Скопје.

Печат

Член 8

Факултетското студентско собрание има свој печат со тркалезна форма, со три концентрични кругови текст, и тоа во надворешниот круг: Универзитет „Св. Кирил и Методиј“ во Скопје, во средниот круг: Факултет за шумарски науки, пејзажна архитектура и екоинженеринг „ХансЕм“ – Скопје и во внатрешниот круг: Факултетско студентско собрание. Во средината се наоѓа кратенката ХЕФ.

Штембил

Член 9

Штембилот на Факултетското студентско собрание е правоаголен со димензии 5,5 см со 3,5 см и ги содржи зборовите напишани на кирилица:

Факултет за шумарски науки, пејзажна архитектура и екоинженеринг „ХансЕм“

Факултетското студентско собрание

Број _____

20__ година

Штембилот се употребува за архивско работење.

Јавност во работата

Член 10

Работата на Факултетското студентско собрание е јавна.

Седниците на Факултетското студентско собрание се јавни и отворени за сите студенти, по исклучок Факултетското студентско собрание со мнозинство од вкупниот број на членови може да ја исклучи јавноста.

Јавноста во работењето се обезбедува со редовно известување на студентите запишани на Факултетот за сите облици на работење на членовите на Факултетското студентско собрание, со поднесување извештај за својата работа до Наставно-научниот совет, за работата на претставниците на студентите во органите и телата на Факултетот, во универзитетското студентско собрание, како и за материјално финансиското работење.

За информирањето на членовите и пошироката јавност може да се користи Студентско радио, веб страницата, студентски весник, како и други средства за информирање.

II НАДЛЕЖНОСТ

Член 11

Факултетското студентско собрание:

- донесува статут и негови измени и дополнувања по претходна согласност од Наставно-научниот совет на Факултетот,
- избира и разрешува претставници на студентите во органите и телата на Факултетот,
- именува двајца претставници од своите редови за членови во Универзитетското студентско собрание,
- избира членови во Комисијата за спроведување на изборите за Факултетско студентско

- собрание, и за други избори согласно овој Статут,
- усвојува план за работа на Факултетското студентско собрание за период од една година,
- распишува конкурс за заменик студентски правобранител и го избира,
- го разгледува и усвојува извештајот за работа на Факултетското студентско собрание на Факултетот и го доставува до Факултетот,
- донесува финансиски план и програма,
- донесува годишен финансиски извештај,
- одлучува за зачленување во регионални и меѓународни студентски организации,
- формира комисији,
- донесува Деловник,
- врши и други работи утврдени со овој Статут, Статутот на Универзитетското студентско собрание, Статутот на Универзитетот „Св. Кирил и Методиј“ во Скопје (во натамошниот текст: Универзитетот), како изаконите.

III НАЧИН НА РАБОТА

Член 12

Факултетско студентско собрание работи на седници, кои се одржуваат најмалку еднаш месечно (освен во месеците јули и август) или најмалку десет пати годишно.

Претседателот на факултетското студентско собрание е должен да свика вонредна седница по иницијатива на најмалку 1/3 од вкупниот број на членовите на Факултетското студентско собрание.

Одлуките и записниците од седниците ги потпишува претседателот.

Член 13

Факултетско студентско собрание работи и одлучува доколку се присутни повеќе од половината од вкупниот број членови, а одлуките се донесуваат со мнозинство гласови од присутните, но не помалку од 1/3 од вкупниот број на избраните претставници.

Член 14

Начинот на работа и одлучувањето на Факултетското студентско собрание поблиску се уредува со Деловник.

IV СОСТАВ И ИЗБОР НА ПРЕТСТАВНИЦИ

Број на членови

Член 15

Факултетското студентско собрание брои 13 членови.

Состав

Член 16

Факултетско студентско собрание го сочинуваат претставници на студентите избирани по години/студиски програми тоа:

- по еден претставник од прва година од трите студиски програми или вкупно 3 претставници од прва студиска година,
- по еден претставник од втора година од трите студиски програми или вкупно 3 претставници од втора студиска година,
- по еден претставник од трета година од трите студиски програми или вкупно 3 претставници од трета студиска година,
- по еден претставник од четврта година од трите студиски програми или вкупно 3 претставници од 4 студиска година,
- претседателот на ФСС.

Вкупниот број на претставници на студентите во Факултетското студентско собрание е утврден со Статутот на Факултетот и изнесува 13.

Распишување избори

Член 17

Изборите за членови во Факултетско студентско собрание ги распишува деканот на Факултетот 30 дена пред истекот на мандатот на постојниот состав.

Доколку изборите не бидат распишани во рокот од став 1 на овој член, изборите ги распишува ректорот на Универзитетот.

Одржување на изборите

Член 18

Изборите се одржуваат во работни денови кога има настава во термин што ќе го утврди Универзитетското собрание.

Изборите, по правило се одржуваат на крајот на октомври или почетокот на ноември, односно до 5 ноември.

Предлагање кандидати

Член 19

Предлагање на кандидати за член/членови во Факултетското студентско собрание се врши на собири на студентите по години и студиски програми. Секој студент има право да предлага кандидат/и.

Се избираат најмалку 2 кандидати а најмногу 3 кандидати за член во Факултетското студентско собрание од соодветната студиската година и студиска програма.

За предложените кандидати од соодветната студиска година и студиска програма се гласа тајно од страна на присутните студенти на собирот.

За утврден кандидат за член во Факултетското студентско собрание од соодветната студиска година и студиска програма се смета кандидатот кој добил најголем број гласови.

Во случај двајца кандидати да добијат ист број гласови изборот помеѓу нив се врши со жребка која ја спроведува Изборната комисија.

Член 20

Активностите од член 19 ги организира Факултетското собрание во периодот од распишување избори од страна на деканот, односно ректорот до најкасно 7 дена пред одржување на изборите.

Во организацијата при предлагањето на кандидатите од член 19 учествува и изборната комисија согласно член 23 од овој статут.

Избор на членови

Член 21

Изборот на членови во Факултетското студентско собрание се врши со тајно гласање. За секоја студиска програма се изготвува посебно гласачко ливче.

За избрани членови во Факултетското студентско собрание се сметаат кандидатите кои добиле најмногу гласови од студентите кои гласале.

Во случај двајца кандидати да добијат ист број гласови, се спроведува прегласување во рок од 3 работни дена од денот на објавување на резултатите од спроведеното гласање.

Изборна комисија

Член 22

Предлагањето на кандидати за членови во Факултетското студентско собрание од член 19 од овој Статут, како и изборите за членови во Факултетското студентско собрание од членот 21 од овој Статут ги спроведува Изборна комисија составена од тројца студенти и двајца претставници од наставен кадар на Факултетот.

Претставниците од наставниот кадар ги определува деканот.

Изборната комисија може да избере и поткомисии кои ќе помагаат при спроведување на гласањето.

Одделението за студентски прашања на Факултетот доставува список на студентите кои имаат право да гласаат и да бидат избирани.

Надлежност на Изборната комисија

Член 23

Изборната комисија ги спроведува изборите и ги утврдува резултатите од гласањето. Комисијата од став 1 на овој член донесува одлука со која констатира кои претставници на студентите се избрани за членови на Факултетското студентско собрание.

Резултатите од изборите комисијата ги објавува во рок од 24 часа.

Одлуката на Изборната комисија е конечна.

Одредбите од ставовите 1 и 2 од овој член соодветно се применуваат и за предлагањето кандидати за претставници на студентите во Факултетското студентско собрание од членот 19 од овој Статут.

Член 24

Изборната комисија:

- донесува одлука со која констатира дека предложените кандидати ги исполнуваат, односно не ги исполнуваат условите да бидат номинирани за членови во Факултетското студентско собрание. Во одлуката се наведува личното име на кандидатот, дали има запишано зимски семестар во годината кога се вршат изборите, студиската година, студиската програма и сл. Одлуката е конечна;

- составува записник за резултатите од гласањето на единицата и за крајниот резултат;
- ги утврдува резултатите од гласањето;
- ја спроведува изборната постапка/и;
- врши други работи утврдени со овој Статут.

Изборната комисија донесува Упатство со кое се утврдува нејзината работа, го утврдува изгледот на гласачкото ливче, утврдува образец на записник, начинот на гласање и пребројување на гласовите, резултатот од гласањето, известувања, записници и сл., чување и увид во изборната документација и за други прашања поврзани со постапката за организација на изборите, гласањето и утврдување на резултатите од гласањето.

Упатството од ставот 2 на овој член се објавува на веб-страницата на Факултетот.

Конститутивна седница

Член 25

По завршување на изборот на претставниците на студентите, Факултетското студентско собрание одржува конститутивна седница во рок од 15 дена од денот на завршените избори.

Со конститутивната седница претседава студент со најголем просечен успех од положените испити, доколку не е избран претседател.

Верификацијата на мандатот ја врши верификациона комисија од 3 члена избрана со јавно гласање од членовите на Факултетското студентско собрание.

Верификационата комисија нема да изврши верификација на мандат ако избраниот студент не ги исполнува условите за избор.

Престанок на мандат

Член 26

На член на Факултетското студентско собрание му престанува мандатот доколку:

- дипломира,
- му престане статусот на студент согласно закон или актите на Универзитетот или Факултетот,
- поднесе оставка,
- за сторена дисциплинска повреда му е изречена дисциплинска мерка исклучување,
- му истече мандатот,
- неоправдано отсуство на состаноци последователно 3 пати или збирно 5 пати.

На членот на кој му престанал мандатот не се смета во кворум за работа и одлучување на Факултетското студентско собрание.

V ПРЕТСЕДАТЕЛ

Избор

Член 27

Со Факултетското студентско собрание претседава претседател кој се избира на непосредни, фери демократски избори, со тајно гласање.

Член 28

Изборот на Претседателот на Факултетското студентско собрание ево термин кога се избираат и претставниците на студентите во Факултетското студентско собрание.

За претседател на Факултетското студентско собрание може да биде избран редовен студент на Факултетот со најмалку трет семестар завршен (положени сите испити заклучно со трет семестар) и до моментот на изборите да не студира повеќе од 5 години.

За претседател на Факултетското студентско собрание е избран кандидатот кој добил мнозинство гласови од студентите на Факултетот кои гласале.

Член 29

Кандидат за претседател може да биде, доколку се достави писмен предлог до Изборната комисија потпишан од најмалку 20 студенти од Факултетот кои имаат право да гласаат.

Доколку 2 и повеќе кандидати освојат ист број гласови, се спроведува прегласување во рок од 3 работни дена од денот на објавување на резултатите од спроведеното гласање.

Член 30

Одредбите од членовите 22 -24 од овој Статут соодветно се применуваат и за избор на претседател.

Надлежност

Член 31

Претседателот на Факултетското студентско собрание:

- го свикува Факултетското студентско собрание и заседава со седниците,
- ги потпишува актите што ги донесува Факултетското студентско собрание;
- ги извршува одлуките и заклучоците на Факултетското студентско собрание,
- ги застапува студентите и Факултетското студентско собрание и е одговорен за неговата работа,
- е член на Деканатската управа на Факултетот,
- врши и други работи од својата надлежност согласно овој Статут, Статутот на Универзитетското студентско собрание, другите акти на Факултетското студентско собрание и актите на Факултетот.
- ги потпишува одлуките за користење на финансиите кои ги поседува Факултетското студентско собрание и одговара пред органите, телата и законот, за каква намена се употребуваат (потребите на факултетското студентско собрание, набавка на материјали, финансирање на проекти и активности кои се во директна корист на студентите од Факултетот и Факултетот) доставувајќи редовен финансиски извештај, доказ за висината на сумата каде и колку се потрошени средства (заедно со извештајот доставува фискални сметки, фактури, финансиски докази) до деканот на факултетот кој има целосно право за надзор на истите.

Престанок на мандатот

Член 32

На претседателот на Факултетското студентско собрание мандатот му престанува во случаите утврдени со член 26 од овој Статут.

Во случај на предвремен престанок на мандатот, Факултетското студентско собрание именува вршител на должноста претседател, а избори за нов претседател се спроведуваат кога се спроведуваат избори за нови членови на Факултетското студентско собрание.

Во случај на спреченост на претседателот, во негово отсуство седницата ја води,негов

заменик.

Заменик претседателот на предлог на претседателот се избира со јавно гласање од редот на членовите на Факултетското студентско собрание.

VI ИЗБОР НА ПРЕТСТАВНИЦИ НА СТУДЕНТИТЕ ВО ОРГАНИТЕ И ТЕЛАТА НА ФАКУЛТЕТОТ

Избор

Член 33

Факултетското студентско собрание, од редовите на студентите запишани на Факултетот избира членови во Наставно-научниот совет, како и во комисиите каде има член претставник од редовите на студентите, согласно Статутот на Факултетот (во натамошниот текст: органи и тела на Факултетот).

Член 34

Изборот за нови членови во органите и телата на Факултетот се спроведува најдоцна 1 месец пред истекот на мандатот на тековните членови избрани од Факултетското студентско собрание.

Ако Факултетското студентско собрание не изврши избор во рокот од став 1 на овој член, деканот свикува седница на која ќе се спроведе изборот. Со седницата од став 2 на овој член претседава највозрасниот член.

Член 35

Изборот на членови во органите и тела на Факултетот се врши со тајно гласање.

Секој член на Факултетското студентско собрание има право да предложи 1 кандидат за член во органите и телата на Факултетот.

Доколку при гласањето во првиот круг не биде избран член во орган или тело на факултетот, гласањето се повторува во нов круг на гласање така што во секој нареден круготпаѓа кандидатот/кандидатите (2,3 или.....) што добил/е најмал број гласови, но не повеќе од три круга при што во третиот круг да се избира меѓу двајца кандидати кои во претходните кругови добиле најголем број гласови.

Доколку во третиот круг прво-предложените кандидати не го добијат потребното мнозинство, постапката се повторува со предлагање други кандидати.

Член 36

За извршениот избор од членот 35 од овој Статут претседателот доставува потпишана и заверена одлука за извршениот избор за секој орган или тело поединечно, при што се наведува името и презимето на избраните студенти и бројот на индекс.

Права и должности на избраните членови

Член 37

Претставниците на студентите - членови во органите и телата на Факултетот имаат право и должност да ги застапуваат интересите на студентите, редовно да присуствуваат на седницитеи активно да учествуваат во работата на органите и телата на Факултетот. Мандатот на членовите во органите и телата на Факултетот е утврден со Статутот на Универзитетот и Статутот на Факултетот.

Престанок на мандат

Член 38

На претставник - член на студентите во органите и телата на Факултетот мандатот му престанува во случаите утврдени со член 26 од овој Статут.

Ако на претставник- член на студентите во органите и телата на Факултетот предвреме му престане мандатот, Факултетското студентското собрание или претседателот,

во рок од 7 дена го известува деканот на Факултетот за престанокот.

Факултетското студентското собрание во рок од најдоцна 15 дена од престанокот на статусот на претставник- член избран во органите и телата на Факултетот избира нов претставник—член.

Ако Факултетското студентско собрание не изврши избор во рокот од став 3 на овој член, деканот во рок 7 дена од истекот на рокот закажува седница на Факултетското студентско собрание на која се врши изборот.

VII ФИНАНСИРАЊЕ

Член 39

Работата на Факултетското студентското собрание се финансира од:

- средствана Факултетот,
- наменски средства добиени од Универзитетот,
- средства доделени од Универзитетско студентско собрание до Факултетското студентско собрание,
- легати,
- подароци,
- завештанија,
- прилози и други извори.

Член 40

Користењето и располагањето со средствата од член 39 се врши согласно финансискиот годишен план и програма.

Факултетското студентското собрание одлучува за финансиските средства за секоја активност поодделно земајќи ја предвид целисходноста на користењето на средствата и оправданоста на финансирањето на одредена активност.

Средствата со кои располага, Факултетското студентско собрание ќе може да ги користи на начин кој ќе биде усогласен со законите на кои подлежи работењето на Факултетот.

Факултетот врши надзор над наменското трошење на средствата кои му ги става на располагање на факултетското студентско собрание, за што доколку е потребно Наставно – научниот совет може да формира посебна комисија.

Факултетското студентското собрание на предлог на претседателот усвојува годишен извештај за трошењето на средствата од член 39 на овој Статут, кој го доставува до Наставно-научниот совет.

Извештајот, со образложена одлука, го усвојува или не го усвојува Наставно – научниот совет.

VIII ЗАМЕНИК НА СТУДЕНТСКИ ПРАВОБРАНИТЕЛ

Избор

Член 41

Факултетското студентско собрание избира заменик на студентски правобранител од редот на студентите од Факултетот со мандат од две години без можност за реизбор.

Изборот се врши со тајно гласање, врз основа на објавен конкурс.

Конкурсот од ставот 2 на овој член го утврдува и го објавува Факултетското студентско собрание.

Конкурсот од ставот 2 на овај член се објавува на: веб страницата на Факултетот, на огласната студентска табла и на веб страницата на Факултетското студентско собрание

За заменик-студентски правобранител може да биде избран само редовен студент на Факултетот.

Член 42

За изборот на заменик-студентски правобранител соодветно се применуваат

одредбите од членовите 23 и 24 од овој Статут.

Разрешување

Член 43

Постапка за разрешување на заменикот студентски правобранител можат да покренат членовите на Факултетското студентско собрание, студентскиот правобранител или 1/10 од вкупниот број студенти запишани во моментот на Факултетот.

За разрешување на заменикот студентски правобранител одлучува Факултетското студентско собрание со мнозинство од вкупниот број на присутни членови но не помалку од 1/3 од вкупниот број на членови.

IX КОМИСИИ

Член 44

Факултетското студентско собрание може да формира комисии со цел студентите подобро да се организираат, информираат и да се подобри нивниот студентски живот.

Член 45

Во рамките на Факултетот, Факултетското студентско собрание ги формира следните комисии:

- Комисија за соработка и комуникација,
- Комисија за спорт,
- Комисија за нормативна дејност,
- Комисија за култура,
- Комисија за екологија и
- Комисија за наука.

Комисиите од став 1 на овој член од своите редови избираат претседател кој раководи и ја координира нивната работа.

Комисиите најмалку два пати годишно доставуваат извештај за својата работа до Факултетското студентско собрание.

X ПРИМЕНА НА ДРУГИ АКТИ

Член 46

За сè она што не е регулирано со овој Статут се применуваат одредбите од Законот за високо образование, Статутот на Универзитетот и Статутот на Факултетот.

XI ПРЕОДНИ И ЗАВРШНИ ОДРЕДБИ

Член 47

Изборите за новоформираните факултетски студентски собранија во 2019 година, по исклучок на роковите утврдени со овој статут, се спроведени во ноември 2019 година.


Член 48

Мандатот на членовите во Факултетското студентско собрание избрани пред влегувањето во сила на овој Статут трае до конституирањето на ново Факултетското студентско собрание за кое изборите ќе се спроведат на крајот на октомври или на почетокот на ноември, односно најдоцна до 5 ноември 2020 година.

Член 49

Овој Статут влегува во сила 8-от ден по неговото донесување од страна на Факултетското студентско собрание.

Претседател,


Јани Митрески